

ایک  
زمانہ  
ایسا آئے گا

25-July-2019



ہفتہ وار سنتوں بھرے اجتماع میں ہونے والا  
سنتوں بھرا بیان

(For Islamic Sisters)

ہر مبلغہ بیان کرنے سے پہلے کم از کم تین بار پڑھ لے

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط  
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط  
 الصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَ اَصْحٰبِكَ يَا حَبِيْبَ اللّٰهِ  
 الصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَ اَصْحٰبِكَ يَا نُوْرَ اللّٰهِ

## دُرود شریف کی فضیلت

اُمُّ الْمُؤْمِنِيْنَ حضرت سَيِّدَتُنَا عَاشَةُ صَدِيْقَةُ رَضِيَ اللهُ عَنْهَا سے روایت ہے، رسولِ اکرم صَلَّى اللهُ عَلَيْهِ وَآلِهِ وَسَلَّمَ کا فرمانِ شفاعت نشان ہے:

مَنْ صَلَّى عَلَيَّ يَوْمَ الْجُمُعَةِ كَانَتْ شَفَاعَةٌ لَهُ عِنْدِي يَوْمَ الْقِيَامَةِ

یعنی جو شخص جمعہ کے دن مجھ پر دُرود شریف پڑھے گا تو قیامت کے دن اُس کی شفاعت میرے

ذمہ کر م پر ہوگی۔ (کنز العمال، کتاب الانکار، الباب السادس في الصلاة عليه، الجزء الاول، ۲۵۵/۱، حدیث: ۲۲۳۶)

صَلُّوْا عَلٰى الْحَبِيْبِ! صَلَّى اللهُ عَلٰى مُحَمَّدٍ

پساری پیاری اسلامی بہنو! آئیے! اللہ پاک کی رضا پانے اور ثواب کمانے کے لئے پہلے اچھی اچھی نیتیں کر لیتی ہیں۔ فرمانِ مُصْطَفٰی صَلَّى اللهُ عَلَيْهِ وَآلِهِ وَسَلَّمَ ”يَتِيَةُ الْمُؤْمِنِ خَيْرٌ مِنْ عَلَيْهِ“ مُسْلِمَانِ كِي نِيَّتِ اُس كے عمل سے بہتر ہے۔<sup>(1)</sup>

مَدَنِي پھول: نیک اور جائز کام میں جتنی اچھی نیتیں زیادہ، اتنا ثواب بھی زیادہ۔

## بیان سننے کی نیتیں

موقع کی مناسبت اور نوعیت کے اعتبار سے نیتوں میں کمی، بیشی و تبدیلی کی جاسکتی ہے۔

نگاہیں نیچی کئے خوب کان لگا کر بیان سنوں گی۔ ٹیک لگا کر بیٹھنے کے بجائے علم دین کی تعظیم کی خاطر جہاں تک ہو سکا دو زانو بیٹھوں گی۔ ضرورتاً سمٹ سرک کر دوسری اسلامی بہنوں کے لئے جگہ کشادہ کروں گی۔ دھکا وغیرہ لگا تو صبر کروں گی، گھورنے، جھڑکنے اور اٹھنے سے بچوں گی۔ صَلُّوْا عَلَی الْحَبِیْبِ، اُدْکُرُوْا اللّٰهَ، تُوْبُوْا اِلَی اللّٰهِ وغیرہ سن کر ثواب کمانے اور صدا لگانے والی کی دل جوئی کے لئے پست آواز سے جواب دوں گی۔ اجتماع کے بعد خود آگے بڑھ کر سَلَام و مُصَافَہَہ اور اِنْفِرَادِی کوشش کروں گی۔ دورانِ بیان موبائل کے غیر ضروری استعمال سے بچوں گی، نہ بیان ریکارڈ کروں گی نہ ہی اور کسی قسم کی آواز کہ اس کی اجازت نہیں، جو کچھ سنوں گی، اسے سن اور سمجھ کر اس پہ عمل کرنے اور اسے بعد میں دوسروں تک پہنچا کر نیکی کی دعوت عام کرنے کی سعادت حاصل کروں گی۔

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ

پساری پیاری اسلامی بہنوں! آج کا زمانہ قیامت کی نشانیوں اور اس سے پہلے ظاہر ہونے والے بے شمار فتنوں سے بھرا ہوا ہے۔ پیارے آقا صَلَّی اللّٰهُ عَلَیْہِ وَاٰلِہٖ وَسَلَّم نے اللہ کریم کے عطا کردہ علم غیب کے ذریعے 14 سو سال پہلے ہی موجودہ اور آئندہ دور کے فتنوں کی پیشین گوئی فرماتے ہوئے ہمیں ان کی بھڑکتی آگ سے اٹھنے والے شعلوں سے اپنا دامن بچانے کی ترغیب دلائی ہے۔ آئیے! اس بارے میں چند احادیث مبارکہ اور ان سے حاصل ہونے والے نصیحت کے مدنی پھول چنتی ہیں، چنانچہ

گھر والوں کے ہاتھوں ہلاکت

نبی اکرم صَلَّی اللّٰهُ عَلَیْہِ وَاٰلِہٖ وَسَلَّم کا فرمانِ عبرت نشان ہے: بلوگوں پر ایک زمانہ ایسا آئے گا کہ اُس شخص کے

علاوہ کسی دین والے کا دین محفوظ نہ رہے گا، جو اپنے دین کو لے کر (یعنی اُس کی حفاظت کی خاطر) ایک پہاڑ سے دوسرے پہاڑ اور ایک غار سے دوسرے غار کی طرف بھاگے۔ اُس وقت روزی روٹی وغیرہ کا حاصل ہونا اللہ پاک کو ناراض کیے بغیر نہ ہو گا۔ جب یہ صورت حال ہوگی تو آدمی اپنے بیوی بچوں کے ہاتھوں ہلاکت میں پڑ جائے گا، اگر بیوی بچے نہ ہوں گے تو والدین کے ہاتھوں اُس کی ہلاکت ہوگی اور اگر والدین بھی نہ ہوں تو اُس کی ہلاکت رشتے داروں یا پڑوسیوں کے ہاتھوں ہوگی۔ صحابہ کرام عَلَیْہِمُ الرِّضْوَانُ نے عرض کی: یا رسول اللہ صَلَّى اللهُ عَلَيْهِ وَآلِهِ وَسَلَّمَ! یہ کیسے ہوگا؟ تو رسول پاک صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: وہ اُسے آمدنی کی کمی پر شرم دلائیں گے، اُس وقت وہ اپنے آپ کو ہلاکت کی جگہوں میں لے جائے گا۔

(الزهد الكبير للبيهقي، الجزء الثاني، فصل في ترك الدنيا... الخ، ص ۱۸۳، حدیث: ۴۳۹)

## صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

پساری پیاری اسلامی بہنو! بیان کردہ حدیث پاک میں جس طرح مردوں کے لئے عبرت و نصیحت کے مدنی پھول ہیں، وہیں اُن عورتوں کے لئے بھی اس میں عبرت ہے جو اپنے شوہروں کو اُن کی آمدنی پر طرح طرح کے کوسنے دیتے ہوئے کچھ اس طرح کی جلی کٹی باتیں سناتی ہیں: ”فلاں کے پاس تو کئی کئی بنگلے، فیکٹریاں اور جائیدادیں (Properties) ہیں مگر آپ نے مجھے کرائے کے چھوٹے سے مکان میں رکھا ہوا ہے، میرا تو یہاں پر دم گھٹتا ہے، مجھے کھلا گھر چاہئے، فلاں کو تو دیکھو اپنی فیملی کے ساتھ عالی شان گاڑیوں میں گھومتا پھرتا ہے لیکن آپ مجھے بسوں، ٹیکسیوں اور رکشوں کے دھکے کھلاتے ہیں، فلاں نے تو لوڈ شیڈنگ سے بچنے کے لئے جزیٹر لیا ہوا ہے آپ کم از کم یو پی ایس (U.P.S) یا چارجنگ فین ہی لے لیجئے، فلاں نے تو اس عید پر اپنے بچوں کی امی کو اتنے ہزار کالہاس یا سونے (Gold) کا سیٹ بنا کر دیا ہے مگر آپ مجھے عید پر سونے کی انگوٹھی یا بریس لیٹ یا بالیاں ہی دلوادیں، فلاں نے اپنے بچوں کی امی کو فلاں شاپنگ مال سے

شاپنگ کروائی ہے لہذا مجھے بھی کسی اچھے شاپنگ مال سے شاپنگ کروا دیجئے، فلاں کو دیکھو کتنا خوشحال ہو گیا ہے، آپ بھی تو کچھ کیجئے، فلاں کی تنخواہ لاکھوں میں ہے مگر آپ اتنا عرصہ کام کرنے کے بعد بھی وہیں کے وہیں کھڑے ہیں۔“ وغیرہ جبکہ بچوں کی فرمائشیں اس کے علاوہ ہیں۔ تو آئے روز جب بندہ فرمائشوں اور طغیوں کو سنتا ہے تو ذہنی تکلیف اور مایوسی اُسے ہر طرف سے گھیر لیتی ہے، اُسے کچھ سمجھ نہیں آ رہا ہوتا کہ آخر وہ کرے تو کرے کیا، چونکہ اُسے بیوی بچوں کی فرمائشیں بھی پوری کرنی ہوتی ہیں اور اُس کے پاس وسائل بھی کم ہوتے ہیں، لہذا وہ اُن کی جائز و ناجائز فرمائشیں پوری کرنے کے لئے حرام و حلال کی پروا کیے بغیر ناجائز ذرائع اختیار کر کے اپنی قبر و آخرت کو داؤ پر لگا دیتا ہے، جیسا کہ

## حلال و حرام کے معاملے میں بے پروائی

حضرت سیدنا ابو ہریرہ رَضِيَ اللهُ عَنْهُ سے روایت ہے، نبی اکرم صَلَّى اللهُ عَلَيْهِ وَآلِهِ وَسَلَّمَ نے فرمایا: **يُنَى عَلَى النَّاسِ دِمَانٌ، لَا يَتِيَالِي الْمَرْءُ مَا أَخَذَ مِنْهُ أَمِنَ الْهَلَكَ أَمْرٌ مِنَ الْحَرَامِ** یعنی لوگوں پر ایک زمانہ ایسا آئے گا کہ آدمی کو اس بات کی کوئی پروا نہ ہوگی کہ اُس نے (مال) کہاں سے حاصل کیا، حرام سے یا حلال سے۔

(بخاری، کتاب البيوع، باب من لم يبال من... الخ، ۲/۷، حدیث: ۲۰۵۹)

حکیمُ الاُمت حضرت مفتی احمد یار خان نعیمی رَحْمَةُ اللهِ عَلَيْهِ اِس حدیث کی شرح میں فرماتے ہیں: یعنی آخر زمانہ میں لوگ دین سے بے پروا ہو جائیں گے، پیٹ کی فکر میں ہر طرح بھنس جائیں گے، آمدنی بڑھانے، مال جمع کرنے کی فکر کریں گے، ہر حرام و حلال لینے پر دلیر (یعنی بے خوف) ہو جائیں گے جیسا کہ آج کل عام ہے۔“ (مرآة المناجیح، ۴/۲۲۹)

پساری پیاری اسلامی بہنو! ہمیں چاہیے کہ ہم اپنے گھر والوں کو آزمائش میں مبتلا

کرنے سے بچیں اور طرح طرح کی بے جا فرمائشوں میں پڑ کر ان کے لئے مشکلات کھڑی نہ کریں، بلکہ جو کچھ میسر ہو اس پر راضی رہ کر ہر حال میں صبر اور شکر سے کام لیں اِنْ شَاءَ اللّٰهُ نَفْسٌ وَشَيْطَانٌ كَهِيلُونَ سے بچنے میں کامیابی حاصل ہو جائے گی، اور زندگی مشکل ہونے کے بجائے مزید آسان لگے گی۔ یاد رہے! ہر حال میں اللہ کریم کا شکر ادا کرنے سے اللہ کریم خوش ہوتا ہے اور نعمتوں میں مزید اضافہ ہوتا ہے۔

**پیاری پیاری اسلامی بہنو!** یہ بہت بڑی بد نصیبی ہے کہ جس کی تمام نیکیاں اُس کے گھر والے لے جائیں اور وہ خود کنگال رہ جائے۔ لہذا موقعِ غنیمت جانتے ہوئے خوابِ غفلت سے بیدار ہو جانا چاہئے، اللہ پاک اور رسولِ کریم صَلَّى اللهُ عَلَيْهِ وَآلِهِ وَسَلَّمَ کی فرماں برداری کرتے ہوئے اپنی اولاد کی دینی تربیت کیجئے، انہیں قرآنِ کریم پڑھنا بھی سکھایا جائے، اسلامی آداب بھی سکھائے جائیں، ان کے اخلاق بھی سنوارنے کی کوشش کی جائے، اللہ پاک اور نبیِّ اکرم صَلَّى اللهُ عَلَيْهِ وَآلِهِ وَسَلَّمَ کی مَحَبَّتِ سکھائی جائے۔ آخرت کی فکر دلائی جائے، موت کی تیاری کروائی جائے، مختلف گناہوں کے بارے میں بتایا جائے اور ان گناہوں سے بچایا بھی جائے۔

وہ وقت جس کی نشاندہی رسولِ کریم صَلَّى اللهُ عَلَيْهِ وَآلِهِ وَسَلَّمَ نے فرمائی ہے کہ جس میں سنّت پر عمل کرنا، دین پر قائم رہنا اور اس راہ میں آنے والی تکالیف پر صبر کرنا بہت مشکل ہو گا۔ آئیے! اس بارے میں 2 فرامینِ مُصْطَفَى صَلَّى اللهُ عَلَيْهِ وَآلِهِ وَسَلَّمَ سُنئے اور سنتوں پر عمل کی کوشش کیجئے، چنانچہ

**سُنْتیں اپنانا انکارہ تھا منے کی طرح ہو گا**

(1) اِرْشَادُ فَرْمَايَا: اَلتَّبَتْسِكُ بِسُنَّتِي عِنْدَ اِخْتِلَافِ اُمَّتِي كَالْقَابِضِ عَلَى الْجَبْرِ لِعِنَى اِخْتِلَافِ اُمَّتٍ

کے وقت میری سنّت کو مضبوطی سے تھامنے والا ہتھیلی میں انگارہ رکھنے والے کی طرح ہو گا۔

(نوادرات الاصول، الاصل الثالث عشر، الجزء الاول، ص ۶۸، حدیث: ۸۷)

(2) ارشاد فرمایا: يَا أَيُّهَا النَّاسُ زَمَانٌ الصَّابِرُ فِيهِمْ عَلَى دِينِهِ كَالْقَابِضِ عَلَى الْجَبْرِ لِعَنَى لَوْ غَوَىٰ

ایک زمانہ ایسا آئے گا کہ اُن میں اپنے دین پر صبر کرنے والا انگارہ پکڑنے والے کی طرح ہو گا۔

(ترمذی، کتاب الفتن، باب ماجاء فی النهی عن سب الریاح، ۱۱۵/۴، حدیث: ۲۲۶۷)

حکیمُ الامّت حضرت مفتی احمد یار خان نعیمی رَحْمَةُ اللهِ عَلَيْهِ بَيَان کر دہ دوسری حدیث پاک کے تحت فرماتے ہیں: یہ زمانہ قریب قیامت ہو گا جس کی ابتدا آج ہو چکی ہے۔ فی زمانہ دین دار بن کر رہنا مشکل ہے۔ آج نماز کی پابندی کرنا مشکل ہو گیا ہے۔ سو دسے بچنا تو قریباً ناممکن ہی ہے۔ مزید فرماتے ہیں: جیسے ہاتھ میں انگارہ رکھنا بہت ہی بڑے صابر (صبر کرنے والے) کا کام ہے یوں ہی اُس وقت مُخْلِص، کامل مسلمان بننا سخت مشکل ہو جاوے گا۔ (مرآة المناجیح، ۷/۷۲، الخُصَّ)

## دین پر چلنے والوں کے لئے آزمائش

پساری پیاری اسلامی بہنو! مفتی صاحب رَحْمَةُ اللهِ عَلَيْهِ نے حدیث پاک کی یہ شرح اپنے دور میں فرمائی تھی اور اب تو اس سے کئی گنا بڑھ کر بے باکی اور دین سے دوری ہے، یہ بات کسی سے ڈھکی چھپی نہیں کہ اب جو اسلامی بہنیں برقع پہنئیں، شرعی پردہ کرتیں اور شریعت و سنّت کے مطابق زندگی گزارنا چاہتی ہیں، اُن کے لیے سخت ترین آزمائش ہے، اسلامی بہنیں جو ناجائز رسموں سے بچتے ہوئے شادی کی تقریب کرنا چاہتی ہیں، اُن کے لیے بھی سخت آزمائش ہے۔ ایک طرف تو معاشرہ (Society) اُن کو طرح طرح سے ستاتا، اُن کا دل دکھاتا اور اُن کا حوصلہ کم کرنے کی کوشش کرتا ہے اور دوسری طرف نیک اعمال

کرنے میں نفس و شیطان رُکاوٹ بن جاتے ہیں۔

## خود انصاف کیجئے!

پیاری پیاری اسلامی بہنوں! انسان سے غلطیاں ہوتی رہتی ہیں لیکن افسوس! اگر کسی مذہبی اور دین پر عمل کرنے والی لے سے کوئی غلطی ہو جائے تو اسے خوب اُچھالا جاتا ہے، یوں ہی اسلام اور شریعت و سنت پر چلنے والوں کو میڈیا، سوشل میڈیا اور دیگر ذرائع کا سہارا لے کر طرح طرح سے بدنام کرنے کی کوششیں کی جاتی ہیں جس سے لوگوں کے دلوں میں اُن کے لئے نفرت پیدا ہو جاتی ہے، نتیجہً لوگ اُن سے بد ظن ہوتے، اُن کو اَہَبِیَّت نہیں دیتے اور اپنی دنیا و آخرت کی بربادی کا سامان کرتے ہیں۔ ایسے مشکل حالات میں دین پر چلنے والی اسلامی بہنوں کو مزید محتاط ہونا چاہئے۔

یاد رکھئے! معمولی سی بے احتیاطی بھی کبھی کبھی بہت بڑے نقصان (Loss) کا باعث بنتی ہے، اگر ہم واقعی مدنی کام کرنا چاہتی ہیں تو جب تک شریعت حکم نہ دے، ہرگز کسی اسلامی بہن کو اپنا مخالف مت بنائیں۔ کوئی ایسا کام مت کیجئے کہ عاشقانِ رسول کی مدنی تحریک دعوتِ اسلامی پر اُنکی اُٹھے۔ بہر حال احتیاط کے باوجود مشکلات ہوں، لوگ طعنے دیں یا گھر والے سنتوں کے مطابق زندگی گزارنے میں رُکاوٹیں ڈالیں تو پھر بھی گھبرانا نہیں چاہئے کہ جس کام میں دشواریاں زیادہ ہوں اُس کا ثواب بھی زیادہ ہوتا ہے۔ آئیے! اس بارے میں 2 فرامینِ مُصطفیٰ صَلَّ اللهُ عَلَيْهِ وَآلِهِ وَسَلَّمَ سنئے، چنانچہ

(1) ارشاد فرمایا: افضل ترین عبادت وہ ہے جس میں تکلیف زیادہ ہو۔ (کشف الخفاء، حرف الهمزة مع

الفاء، ۱/۱۴۱)

(2) ارشاد فرمایا: جس نے میری اُمت کے بگڑتے وقت میری سنت کو مضبوطی سے تھام لیا تو اسے سو

(100) شہیدوں کا ثواب ملے گا۔ (مشکوٰۃ المصابیح، کتاب الایمان، باب الاعتصام بالکتاب والسنة، ۱/۵۵، حدیث:

(۱۷۶)

حکیمُ الامّت حضرت مفتی احمد یار خان نعیمی رَحْمَةُ اللهِ عَلَيْهِ بیان کردہ دوسری حدیثِ پاک کی شرح میں فرماتے ہیں: کیونکہ شہید تو ایک بار تلوار کا زخم کھا کر پار ہو جاتا ہے مگر یہ اللہ (پاک) کا بندہ عُمر بھر لوگوں کے طعنے اور زبانوں کے گھاؤ (زخم) کھاتا رہتا ہے۔ اللہ (پاک) اور رسول (صَلَّى اللهُ عَلَيْهِ وَآلِهِ وَسَلَّمَ) کی خاطر سب کچھ برداشت کرتا ہے۔ اس کا جہاد، جہادِ اکبر (نفس کے خلاف جہاد) ہے۔ (مرآة المناجیح، ۱/۱۷۳)

## ظاہر میں دوست، باطن میں دشمن

پساری پیاری اسلامی بہنو! آئندہ زمانے میں سر اٹھانے والے قسطنوں کے بارے میں ایک حدیث شریف میں ہے، رسولِ پاک صَلَّى اللهُ عَلَيْهِ وَآلِهِ وَسَلَّمَ نے اِشْتَاد فرمایا: آخری زمانے میں کچھ ایسے لوگ بھی ہوں گے جو ظاہر میں دوست اور اندر سے دشمن ہوں گے، عَرْض کی گئی: نیا رسولِ اللہ صَلَّى اللهُ عَلَيْهِ وَآلِهِ وَسَلَّمَ! یہ کیسے ہو گا؟ اِشْتَاد فرمایا: (اپنی دنیا کو بہتر بنانے کے لئے) ایک دوسرے کی طرف رَغَبْت (لاچ) اور ایک دوسرے سے ڈرنے کی وجہ سے ہو گا۔ (مسند احمد، مسند الأنصار، ۸/۲۴۴، حدیث: ۲۲۱۱۶)

حکیمُ الامّت حضرت مفتی احمد یار خان نعیمی رَحْمَةُ اللهِ عَلَيْهِ بیان کردہ حدیثِ پاک کے تحت فرماتے ہیں: قریب قیامت ایسے لوگ (ظاہر) ہوں گے جو اپنی نیکیاں علانیہ (ظاہر کرنا) پسند کریں گے تاکہ لوگ اُن کی واہ واہ کریں۔ تنہائی (اکیلے) میں یا تو اعمال کریں گے ہی نہیں یا کریں گے تو معمولی طریقے سے۔ (مزید فرماتے ہیں: اُن لوگوں کے دلوں میں اللہ پاک کا خوف، اللہ (پاک) سے اُمید نہ ہوگی یا کم ہوگی، لوگوں کا خوف، لوگوں سے اُمید اُن پر غالب ہوگی۔ ہر عملِ اخلاص سے قبول ہوتا ہے۔ اس میں وہ بھی داخل ہیں جو لوگوں

سے ظاہری محبت کریں اور وہ بھی غرض (مطلب) کے لئے جب غرض (مطلب) نکل جاوے دوستی (Friendship) بھی ختم ہو جاوے۔ (مرآة المناجیح، ۷/۱۴۰-۱۴۱)

## میرے لئے کیا عمل کیا؟

پیاری پیاری اسلامی بہنو! معلوم ہو! مسلمان کاہر کام اللہ پاک کی رضا کے لئے ہونا چاہئے، حتیٰ کہ اگر کوئی دوستی رکھے تو بھی اللہ پاک کی رضا کی خاطر اور دشمنی رکھے تو بھی اللہ پاک کی رضا کے لئے، چنانچہ

مرووی ہے، اللہ پاک نے ایک نبی علیہ السلام کے پاس وحی بھیجی: فُلان زاہد (یعنی دنیا سے بے رغبتی اختیار کرنے والے) سے کہہ دو کہ تمہارا دنیا سے بے رغبتی اختیار کرنا اپنے نفس کو سکون پہنچانے کے لئے ہے اور سب سے جدا ہو کر مجھ سے تعلق رکھنا یہ تمہاری عزت ہے، جو کچھ تم پر میرا حق ہے اُس کے مقابلے میں کیا عمل کیا۔ غرض کی، اے رب کریم! وہ کون سا عمل ہے؟ ارشاد فرمایا: کیا تم نے میری وجہ سے کسی سے دشمنی کی اور میرے بارے میں کسی ولی سے دوستی کی؟۔ (حلیۃ الاولیاء، طبقات اهل المشرق، ذکر جماعة من اعلام

البغدادیین، ۱۰/۳۳۷، حدیث: ۱۵۳۸۴)

لہذا ہمیں بھی چاہئے کہ ہر قسم کے جائز تعلقات میں رضائے الہی کو پیش نظر رکھیں۔ جو خوش نصیب اسلامی بہنیں اللہ پاک کے لئے ایک دوسرے سے دوستی رکھتی ہیں انہیں مبارک ہو کہ حدیث پاک کے مطابق ایسے لوگ کامل ایمان والے ہیں اور اللہ پاک اُن کو قیامت کے دن ایک ساتھ جمع فرمادے گا، وہ خوش نصیب عرش کے آس پاس یا قوت (قیمتی پتھر کی ایک قسم) کی کرسیوں (Chairs) پر ہوں گے اور جنت میں یا قوت کے ستونوں پر مُشْتَبِل زَبْر جَد (قیمتی پتھر کی ایک قسم) کے کمرے اُن کے ٹھکانے ہوں

گے۔ آئیے! اس بارے میں 4 فرامینِ مُصْطَفَى صَلَّى اللهُ عَلَيْهِ وَآلِهِ وَسَلَّمَ سنئے، چنانچہ

## رضائے الہی کے لئے مَحَبَّت کرنے والوں کی جزا

(1) ارشاد فرمایا: جو کسی سے اللہ پاک کے لئے مَحَبَّت رکھے، اللہ پاک کے لئے دُشمنی رکھے اور اللہ پاک کے لئے دے اور اللہ پاک کے لئے مَنَع کرے، اُس نے اپنا ایمان کامل کر لیا۔ (ابوداؤد، کتاب السنۃ، باب الدلیل علی زیادۃ... الخ، ۲/۲۹۰، حدیث: ۴۶۸۱)

(2) ارشاد فرمایا: دو (2) شخصوں نے اللہ پاک کے لئے آپس میں مَحَبَّت کی، ایک مَشْرِق میں ہے، دوسرا مغرب میں، قیامت کے دن اللہ پاک دونوں کو جمع کر دے گا اور فرمائے گا: یہی وہ (شخص) ہے جس سے تُو نے میرے لئے مَحَبَّت کی تھی۔ (شعب الایمان، باب فی مقاربتہ... الخ، فصل فی المصافحۃ... الخ، ۶/۴۹۲، حدیث: ۹۰۲۲)

(3) ارشاد فرمایا: اللہ پاک کے لئے مَحَبَّت رکھنے والے عَرَش کے آس پاس یا قوت کی کُرسیوں پر ہوں گے۔ (معجم کبیر، سلیمان بن عطاء... الخ، ۳/۱۵۰، حدیث: ۳۹۷۳)

(4) ارشاد فرمایا: جنت میں یا قوت کے ستون ہیں، اُن پر زَبْر جَد کے کمرے ہیں، وہ ایسے روشن ہیں جیسے چمکدار ستارے۔ لوگوں نے عرض کی: یا رسول اللہ صَلَّى اللهُ عَلَيْهِ وَآلِهِ وَسَلَّمَ! اُن میں کون رہے گا؟ فرمایا: وہ لوگ جو اللہ پاک کے لئے آپس میں مَحَبَّت رکھتے ہیں، ایک جگہ بیٹھے ہیں، آپس میں ملتے ہیں۔

(شعب الایمان، باب فی مقاربتہ... الخ، فصل فی المصافحۃ... الخ، ۶/۴۸۷، حدیث: ۹۰۰۲)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

پساری پیاری اسلامی بہنو آپ نے سنا کہ جو خوش قسمت مسلمان اللہ پاک کی خاطر

ایک دوسرے سے محبت رکھتے ہیں، اللہ پاک کل قیامت کے روز انہیں کیسے کیسے انعامات سے نوازے گا۔ افسوس! آج کل ہمارے معاشرے میں مفاد پرستی اس قدر عام ہو چکی ہے کہ دنیوی معاملات تو ایک طرف اب تو دینی معاملات میں بھی لوگ اپنی غرض اور اپنا فائدہ تلاش کرتے پھرتے ہیں، مثلاً سلام ہی کو لے لیجئے جو نبی اکرم صلی اللہ علیہ وآلہ وسلم کی سنت ہے بلکہ ابوالبشما حضرت سیدنا آدم علیہ السلام کی بھی سنت ہے۔ (مرآة المناجیح، ۶/۳۱۳ ماخوذاً) مگر بد قسمتی سے آج کل لوگوں کی اکثریت اس سنت سے غافل نظر آرہی ہے۔ عموماً جس سے جان پہچان نہ ہو اُسے تو سلام کرنا گوارا ہی نہیں کیا جاتا، عام طور پر ہم جان پہچان والیوں سے سلام کرتی ہیں ایسا نہ ہو سب اسلامی بہنوں سے سلام و ملاقات کی ترکیب بنائیے۔

بہر حال ہمیں چاہئے کہ کریم آقا صلی اللہ علیہ وآلہ وسلم کی اس پیاری پیاری سنت پر عمل کرتے ہوئے ہر اسلامی بہن کو سلام کیا کریں خواہ ہم اُسے جانتی ہوں یا نہیں۔ روزانہ پابندی کے ساتھ فکرِ مدینہ کرتے ہوئے مدنی انعامات کا رسالہ پُر کرنا بھی سلام کو عام کرنے اور سلام کی سنت پر استقامت پانے کا ایک بہترین ذریعہ ہے۔

**پساری پیاری اسلامی بہنوں! آئندہ زمانے میں سر اٹھانے والے قتنوں کے بارے میں ایک حدیث شریف میں یہ مضمون بھی موجود ہے کہ زہد و تقویٰ روایتی اور بناوٹی ہو کر رہ جائے گا، چنانچہ**

**زُہد و تقویٰ روایتی اور بناوٹی ہو گا**

رسول کریم صلی اللہ علیہ وآلہ وسلم نے ارشاد فرمایا: قیامت قائم نہ ہوگی یہاں تک کہ دنیا سے بے رغبتی روایتی اور تقویٰ بناوٹی طور پر رہ جائے گا۔ (حلیۃ الاولیاء، حسان بن ابی سنان، ۳/۱۴۱، حدیث: ۳۷۷۳)

علامہ عبد الرؤوف مناوی رحمۃ اللہ علیہ اس حدیث پاک کی شرح میں فرماتے ہیں: قصہ بیان کرنے

اور وَعَظٌ (یعنی تقریریں) کرنے والوں کی طرح لوگ، نیک لوگوں کے زُہد و تقویٰ کی روایتیں ایک دوسرے کو سننا سنا کر روئیں گے اور ایسی زبانی کلامی باتیں کریں گے جو ان کے دل میں نہ ہوں گی۔ (فیض القدیر، ۶/۵۴۳، تحت الحدیث: ۹۸۵۶)

## اللہ پاک کے ساتھ اعلانِ جنگ کرنے والے کون؟

حضرت عدیٰ بن حاتم رَضِيَ اللهُ عَنْهُ سے روایت ہے، رسول پاک صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: قیامت کے دن کچھ لوگوں کو جنت کی طرف لے جانے کا حکم ہوگا، یہاں تک کہ جب وہ جنت کے قریب پہنچ کر اُس کی خوشبو سونگھیں گے، اُس کے مَحَلَّات اور اُس میں جنتیوں کے لئے اللہ پاک کی تیار کردہ نعمتیں دیکھ لیں گے، تو اعلان کیا جائے گا: انہیں جنت سے لوٹادو کیونکہ ان کا جنت میں کوئی حصہ نہیں۔ (یہ اعلان سُن کر) وہ ایسے افسوس کے ساتھ لوٹیں گے کہ اُس جیسے افسوس کے ساتھ اُن سے پہلے لوگ نہ لوٹیں ہوں گے، پھر وہ عَرَض کریں گے: اے ربِّ کریم! اگر تو اپنا ثواب اور اپنے ولیوں کے لئے تیار کردہ نعمتیں دکھانے سے پہلے ہی ہمیں دوزخ میں داخل کر دیتا تو یہ ہم پر زیادہ آسان ہوتا۔ اللہ پاک ارشاد فرمائے گا: میں نے اپنی مرضی سے تمہارے ساتھ ایسا کیا ہے (اس کی وجہ یہ ہے کہ) جب تم اکیلے میں ہوتے تو بڑے بڑے گناہ کر کے میرے ساتھ اعلانِ جنگ کرتے اور جب لوگوں سے ملتے تو عاجزی کے ساتھ ملتے تھے، تم لوگوں کو اپنی وہ حالت دکھاتے تھے جو تمہارے دلوں میں میرے لئے نہیں ہوتی تھی، تم لوگوں سے ڈرتے اور مجھ سے نہیں ڈرتے تھے، تم لوگوں کی عزت کرتے اور میری عزت نہ کرتے تھے، تم لوگوں کی وجہ سے بُرا کام کرنا چھوڑ دیتے لیکن میری وجہ سے بُرائی نہ چھوڑتے تھے، آج میں تمہیں اپنے ثواب سے محروم کرنے کے ساتھ ساتھ اپنے عذاب کا مزہ بھی چکھاؤں گا۔ (معجم اوسط، باب

المیم، ۱۳۵/۴-۱۳۶، حدیث: (۵۴۷۸)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

فتنوں سے کیسے بچا جائے؟

پیاری پیاری اسلامی بہنوں! بلاشبہ آج کا دور فتنوں سے بھرپور ہے، ہر گزرتے دن کے ساتھ ہی ایک نیا فتنہ سر اٹھا رہا ہے، اب سوال یہ پیدا ہوتا ہے کہ ہم ان فتنوں سے اپنے آپ کو کیسے بچا سکتے ہیں؟ تو آئیے! موجودہ دور کے فتنوں سے بچنے کے لئے چند طریقے پیش خدمت ہیں۔ سنئے اور عمل کی کوشش کیجئے:

(1) فتنوں سے حفاظت اور ایمان کی سلامتی کے لئے اچھی صحبت اختیار کی جائے۔ اَلْحَمْدُ لِلّٰہِ اس وقت عاشقانِ رسولِ مَدَنی تحریکِ دعوتِ اسلامی اچھی صحبت پانے کا ایک بہترین ذریعہ ہے۔ اَلْحَمْدُ لِلّٰہِ دعوتِ اسلامی مسلمانوں کو فتنوں سے بچاتی، انہیں ایمان کی سلامتی کا ذہن دیتی اور انہیں حقیقی معنی میں سُنّتوں کا پیکر بناتی ہے۔ اَلْحَمْدُ لِلّٰہِ اس مَدَنی ماحول سے وابستہ ہونے کی بَرَکت سے اب تک بے شمار لوگوں کی اصلاح ہوئی اور ایمان کی حفاظت کے لیے گڑھنے کا ذہن بنا۔

(2) اپنے آپ کو فتنوں سے بچانے کے لئے ضرورت کے علاوہ گھر سے باہر نکلنے سے بچا جائے کہ اسی میں سلامتی ہے۔

(3) موجودہ دور میں سوشل میڈیا (Social Media) فتنوں کو پھیلانے کا ایک خطرناک ترین ہتھیار بنتا جا رہا ہے، اسلام دشمن قوتیں اپنے بُرے مقاصد کی خاطر اس کا غلط استعمال کر کے کھلم کھلا اسلامی احکام کا مذاق اڑا رہی ہیں، سوشل میڈیا کے ذریعے اسلام کے خلاف سازشیں کی جا رہی ہیں، اسی

کے ذریعے مسلمانوں کو بے حیائی اور فحاشی کی دلدل میں دھکیلا جا رہا ہے، لہذا سوشل میڈیا کی تباہ کاریوں سے اپنے آپ کو اور اپنی نسلوں کو بچا کر رکھئے

(4) عاشقانِ رسول کی مدنی تحریک دعوتِ اسلامی کے تحت لگنے والے مدرسۃ المدینہ بالغات میں پڑھنا یا پڑھانا بھی فتنوں سے بچنے میں بہت مددگار ہے۔ اَلْحَمْدُ لِلّٰہ مدرسۃ المدینہ بالغات کی بَرَکت سے نیک اسلامی بہنوں کی صحبت نصیب ہوگی اور بہت سے شیطانی فتنوں سے ہماری حفاظت رہے گی۔

(5) فتنوں سے بچنے بچانے کے لئے 100 فیصد اسلامی چینل، مدنی چینل دیکھنے دکھانے کا معمول بنائیے۔ اَلْحَمْدُ لِلّٰہ مدنی چینل وہ واحد چینل ہے جس پر دکھایا جانے والا ہر سلسلہ شریعت کے مطابق ہوتا ہے، مدنی چینل عشقِ رسول کے جام پلاتا ہے، مدنی چینل پر درست اسلامی تعلیمات کو دکھایا جاتا ہے، مدنی چینل مقدس ہستیوں کا ادب سکھاتا ہے، لہذا خود بھی مدنی چینل دیکھئے اور دوسری اسلامی بہنوں کو بھی دیکھنے کی ترغیب دلائیے۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

پساری پساری اسلامی بہنوں! بیان کو اختتام کی طرف لاتے ہوئے سنت کی فضیلت اور چند آداب بیان کرنے کی سعادت حاصل کرتی ہوں۔ شہنشاہِ نبوت، مُصْطَفٰی جَانِ رَحْمَتِ، صَلَّی اللّٰهُ عَلَیْہِ وَاٰلِہٖ وَسَلَّمَ کا فرمانِ جنت نشان ہے: جس نے میری سنت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔<sup>(1)</sup>

سُرمہ لگانے کی سنتیں اور آداب

1... مشکاة الصابیح، کتاب الایمان، باب الاعتصام بالکتاب والسنة، 1/9، حدیث: 145

آئیے! امیر اہلسنت دامت بركاتہم العالیہ کے رسالے ”101 مدنی پھول“ سے سُرْمہ لگانے کی سنتیں اور آداب سنتی ہیں: فرمانِ مُصْطَفٰے صَلَّى اللهُ عَلَيْهِ وَآلِهِ وَسَلَّمَ ہے: تمام سُرْموں میں بہتر سُرْمہ ”اِشْمِد“ (اث۔د) ہے کہ یہ نگاہ کو روشن کرتا اور پلکیں اُگاتا ہے۔ (ابن ماجہ، کتاب التحفہ، باب الکحل بالاثمد، ۱۱۵/۳، حدیث: ۳۴۹۷) ☆ پتھر کا سُرْمہ استعمال کرنے میں حرج نہیں۔ (فتاویٰ ہندیہ، ۵/۳۵۹) ☆ سُرْمہ سوتے وقت استعمال کرنا سنت ہے۔ (مرآة المناجیح، ۶/۱۸۰) ☆ سُرْمہ استعمال کرنے کے تین (3) منقول طریقوں کا خلاصہ پیش خدمت ہے: (1) کبھی دونوں آنکھوں میں تین (3) تین (3) سلائییاں، (2) کبھی دائیں (سیدھی) آنکھ میں تین (3) اور بائیں (اُلٹی) میں دو، (3) تو کبھی دونوں آنکھوں میں دو (2) دو (2) اور پھر آخر میں ایک سلائی کو سُرْمے والی کر کے اُسی کو باری باری دونوں آنکھوں میں لگائیے۔ (شعب الایمان، فصل فی الکحل، ۵/۲۱۸، حدیث: ۶۳۲۸) ☆ اس طرح کرنے سے اِنْ شَاءَ اللهُ تینوں پر عمل ہوتا رہے گا۔ ☆ ادب و تعظیم کے جتنے بھی کام ہوتے سب ہمارے پیارے کریم آقا صَلَّى اللهُ عَلَيْهِ وَآلِهِ وَسَلَّمَ سیدھی جانب سے شروع کیا کرتے، لہذا پہلے سیدھی آنکھ میں سُرْمہ لگائیے پھر اُلٹی آنکھ میں۔

طرح طرح کی ہزاروں سنتیں سیکھنے کیلئے مکتبۃ المدینہ کی دو کتب بہارِ شریعت حصہ 16 (312 صفحات) اور 120 صفحات کی کتاب ”سنتیں اور آداب“ ہدیہ حاصل کیجئے اور پڑھئے۔

صَلُّوْا عَلَی الْحَبِیْبِ! صَلَّی اللهُ عَلٰی مُحَمَّدٍ